

प्रथम त्रैमासिक परीक्षा - २०८२

विषय : अनिवार्य नेपाली (००११)

कक्षा : ११

पूर्णाङ्क : ७५

समय : ३ घण्टा

सेट 'ए'

उत्तीर्णाङ्क : ३०

भाषिक शुद्धता, सफा लेखाइ र मौलिक उत्तरलाई अङ्क दिँदा प्राथमिकता दिइने छ । सबै प्रश्नहरू अनिवार्य छन् । दायाँ किनारामा दिइएको अङ्कले पूर्णाङ्क जनाउँदछ ।

१. घोषत्व र प्राणत्वका आधारमा दिइएका व्यञ्जन वर्णको पहिचान गरी लेख्नुहोस् : (३)
व, स, न
२. शुद्ध गरी पुनर्लेखन गर्नुहोस् : (३)
“गाउँका घटना राखेर एउटा खुब राम्रो नाटक लेखिदेउ ।” नाटक लेख्न नजान्ने म यो धुनमा सोच्दै हिँडिरहेथेँ की नाटक कसरी र कहाँबाट थालौँ ...? गाउँमा टेक्न पनि नपाउँदै परिक्षनले म माथि गहन जिम्मेदारी सुम्पदियो थियो
३. अनुच्छेदमा रेखाङ्कन गरिएका शब्दको पदवर्ग पहिचान गरी लेख्नुहोस् : (२)
मिहिनेती मानिसलाई सबैले सम्मान गर्छन् । त्यसैले हामी पनि सधैंभरि लगनशील र उद्यमशील नागरिक बनौँ ।
४. दिइएका प्रश्नको उत्तर दिनुहोस् : (२+२= ४)
(क) दिइएको अनुच्छेदबाट दुईओटा तत्सम र दुईओटा आगन्तुक शब्द पहिचान गरी लेख्नुहोस् :
आधुनिक युवा विद्यालय होइन स्कूल भन्न सजिलो मान्छन् । उनीहरू मोबाइल र गिटार प्रिय आफन्त ठान्छन् ।
(ख) बनोटका आधारमा दुईओटा मूल शब्द र दुईओटा व्युत्पन्न शब्द पहिचान गरी लेख्नुहोस् :
आज, नुनिलो, सगरमाथा, किताब
५. दिइएका अनुकरणात्मक शब्द, उखान र टुक्कालाई अर्थ स्पष्ट हुने गरी वाक्यमा प्रयोग गर्नुहोस् : (३)
खुरुखुरु, नाँच्च नजान्ने आँगन टेडो, विँडो थाम्नु
६. दिइएका प्रश्नको उत्तर दिनुहोस् : (२+२= ४)
(क) दिइएको अनुच्छेदबाट दुईओटा उपसर्ग र दुईओटा प्रत्यय लागेर बनेका शब्द पहिचान गरी निर्माण प्रक्रियासमेत देखाउनुहोस् :
आयुर्वेदिक उपचार गर्न भनी हिँडेका बुद्धिमान् दोलखाली कमलले अस्पतालमा पुगेर डाक्टरलाई अभिवादन गरी उपहार दिए । उनले अभिवादन फर्काउँदै शिष्टताको परिचय दिए ।

(ख) दिइएको अनुच्छेदबाट दुईओटा समस्त शब्द पहिचान गरी विग्रह गर्नुहोस् र दुईओटा द्वित्व शब्द पहिचान गरी निर्माण प्रक्रियासमेत देखाउनुहोस् :
म आज भातसात केही खान्न भन्दै डाँडाघरे सान्कान्छा माघेसङ्क्रान्तिमा मकर स्नान गर्न सप्तकोशीतिर हिँडे । उनले छोरालाई भने, “धेरै गनगन नगर । बाटाखर्च कटाएर मरमसला हालेको मिठाईसिठाई ल्याइदिउँला ।”

७. तलको अनुच्छेदका वाक्यहरूलाई स्त्रीलिङ्गमा परिवर्तन गरी लेख्नुहोस् : (४)
दुर्गेशले मधुर गीत गाए । उनले जोर मादल बजाए । आफू पनि कम्मर मर्काउँदै खुब नाचे । साथीहरूलाई पनि गजबसँग नचाए ।

८. तलको अनुच्छेदका वाक्यहरूलाई एकवचनमा परिवर्तन गर्नुहोस् : (४)
हामी नेपाली हौं । हामीले नेपाललाई माया गर्नुपर्छ । हामी स्वदेशमा नै बसी आफ्नो पसिना बगाउनुपर्छ । हामीले देश समृद्ध भएको हेर्न पाउनुपर्छ ।

९. दुवै प्रश्नको उत्तर दिनुहोस् : (४+४= ८)

(क) तलको अनुच्छेद पढी सोधिएका प्रश्नको छोटो उत्तर दिनुहोस् :

भाषा यादृच्छिक वाक्प्रतीकहरूको त्यस्तो व्यवस्था हो, जसका सहायताले समाजका व्यक्ति आफ्ना विचार विनिमय गर्छन् । भाषालाई स्पष्ट रूपमा चिन्न यसका प्रकृति र विशेषताको उल्लेख गर्नु अझ सान्दर्भिक ठहरिन्छ । भाषा पूर्णतः पैतृक सम्पत्ति नभई मानिसको आर्जित सम्पत्ति हो । भाषा सामाजिक वस्तु हो र यो एक प्रकारको परम्परा पनि हो । कुनै पनि व्यक्ति भाषाको आर्जन गर्न सक्दछ तर पूर्णरूपले उत्पादन गर्न सक्दैन । वास्तवमा भाषा अनुकरणद्वारा आर्जन गर्ने गरिन्छ । भाषा परिवर्तनशील हुने भएकाले यसको कुनै अन्तिम स्वरूप हुँदैन । भाषाको भौगोलिक र ऐतिहासिक सीमा हुन्छ । प्रत्येक भाषाको आफ्नै प्रकारको संरचना हुन्छ । स्वाभाविक रूपमा हरेक भाषा जटिलताबाट सरलतातर्फ यात्राशील रहन्छ । त्यस्तै हरेक भाषा आफ्नो विकासको क्रममा स्थूलबाट सूक्ष्मतिर र अपरिपक्वको स्थितिबाट परिपक्वको स्थितितिर यात्रारत रहन्छ । सबै भाषाको आफ्नो मानक रूप हुन्छ । यादृच्छिकता, सिर्जनात्मकता, द्वैधता, सान्दर्भिकता, मौखिकता, श्रावणिकता भाषाका विशेषता हुन् ।

प्रश्नहरू

(क) भाषा भनेको के हो ?

(ख) भाषाका विशेषताहरू बताउनुहोस् ।

(ग) ‘वाक्प्रतीक’ र ‘यादृच्छिक’ शब्दको अर्थ लेख्नुहोस् ।

(घ) ‘भाषा मानिसको आर्जित सम्पत्ति हो ।’ यस वाक्यलाई अकरणमा बदल्नुहोस् ।

(ख) दिइएको अनुच्छेद पढी सोधिएका प्रश्नहरूको सर्वोत्तम विकल्प छानेर उत्तर दिनुहोस् :

प्राचीनकालदेखि नै ज्ञानको खानी रहेको मेरो देशको शिक्षाका जगमा राज्यको आर्थिक, भौतिक, प्राविधिक लगानी र दक्ष जनशक्तिका खम्बा ठडिएका छन् । मेरो देशको शिक्षा समृद्धपथतर्फ यात्रारत छ । मेरो देशको शिक्षा व्यावसायिक

सिप र समालोचनात्मक चिन्तनले युक्त जनशक्ति तयार पार्न तल्लीन छ । परापूर्व कालदेखि यस पवित्र भूमिमा रहेको ज्ञानलाई आधुनिक विज्ञानसँग हातेमालो गर्दै मेरो देशको शिक्षाले सुन्दर यात्रा गरेकै छ । नेपाली माटामा सुन फलाउन यसरी प्राचीनकालदेखि ज्ञानको खानी रहेको मेरो देशको शिक्षा आज आधुनिक वैज्ञानिक शिक्षा प्रदान गर्न आतुर छ । त्यसो त मेरो देशले आफूमा परापूर्व कालदेखि रहेको ज्ञानलाई आधुनिक विज्ञानसँग एकैसाथ सहयात्रा गरेकै छ । नेपाली माटामा सुन फलाउने गरी व्यावसायिक र आधुनिक कृषि शिक्षा दिन मेरो देशको शिक्षामा अभै लगानी र पहुँच विस्तारमा जोड दिनुपर्छ । मुलुकमा उत्पादनलाई विश्वबजारमा पस्कने गरी हाम्रा विद्यार्थी उत्पादनलाई संसारमा चिनाउन सक्षम हुने परिस्थिति पैदा गर्नु जरुरी छ । सुदूर विगतदेखि भोजपत्र, धूलौटे पाटी, खरी, चक, डस्टर र मार्कर युगबाट गुज्नेको मेरो देशको शिक्षामा सूचना र प्रविधिको सहज पहुँच पुग्नै छ । यसो भएमा मेरो देशको शिक्षाले आफ्नो मौलिकतासहितको युग सुहाउँदो वैज्ञानिक युगमा थप फड्को मार्ने छ । यसरी मेरो देशमा प्राचीन ज्ञान र आधुनिक विज्ञानसहितको शिक्षा र ज्ञानको नयाँ सगरमाथा खडा हुने छ ।

बहुवैकल्पिक प्रश्न

अ) देशको शिक्षा कतातिर यात्रारत रहेको छ ?

- | | |
|-----------------|----------------------|
| क. प्राचीनतातिर | ख. आधुनिकतातिर |
| ग. समृद्धपथतिर | घ. व्यावसायिक सिपतिर |

आ) कहिलेदेखि नेपाल ज्ञानको भण्डार रहँदै आएको छ ?

- | | |
|-------------------|--------------------|
| क. युगौंयुगदेखि | ख. सदियौंदेखि |
| ग. प्राचीनकालदेखि | घ. परापूर्वकालदेखि |

इ) देशको शिक्षामा के कुरामा विशेष जोड दिन आवश्यक छ ?

- | | |
|---------------------------|-------------------|
| क. लगानी र पहुँचमा | ख. ज्ञानविज्ञानमा |
| ग. उत्पादनलाई विश्वबजारमा | घ. सहयात्रामा |

ई) प्राचीन र आधुनिक शब्दको निर्माण प्रक्रिया कुनचाहिँ सही छ ?

- | | |
|-------------------------|-------------------------|
| क. प्रा+चीन र अधुना+इक | ख. प्राक्+ईन र अधुना+इक |
| ग. प्राच्+चीन र आ+धुनिक | घ. प्राच्+इन र आधु+निक |

१०. दिइएको अनुच्छेदबाट चारओटा बुँदा टिपी सारांश लेख्नुहोस् :

(४)

गुर्जो लहरेदार पतभर विरुवा हो । यसको लहरा मोटो र गुदीदार हुन्छ । यसका आँखलाबाट जरा निस्केर हावामा लहरिएका हुन्छन् । यसको बोक्रो पातलो हुन्छ र बोकामा सेता थोप्ला हुन्छन् । यसका पात मुटु आकारका र करिब १० से.मि. लामा हुन्छन् । गुर्जोमा भाले र पोथी गरी दुई किसिमका फूल हुन्छन् । भाले फूल भुष्पामा रहन्छन् भने पोथी फूल एकलाएकै रहेका हुन्छन् । गुर्जोका फल गुदीदार हुन्छन् । ती आकारमा अन्डाकार र केराउका दाना जत्रा हुन्छन् र पाकेपछि राता हुन्छन् । नेपालको पूर्वदेखि पश्चिमसम्मको भूभागमा प्रायः यो विरुवा पाइन्छ । त्यस्तै उत्तरपूर्वी भारत, श्रीलङ्का, म्यानमार, थाइल्याण्ड, भियतनाम, दक्षिणी चीन, मलेसियामा पनि पाइन्छ । यसको

उपयोगी अङ्ग लहरा हो । यसको डाँठ कमलपित्त, दम, खोकी, मधुमेह तथा पुरानो ज्वरो आदि रोगमा उपयोग गरिन्छ । यो जस्तोसुकै माटामा पनि हुर्कन सक्छ ।

११. भर्खरै निर्माण सम्पन्न भएको आफ्नो घरमा खानेपानीको धारा जडान गरिदिन अनुरोध गर्दै लेखिने निवेदन तयार गर्नुहोस् । (४)
१२. 'नेपालमा प्रविधिमैत्री शिक्षा : अवसर र चुनौती' शीर्षकमा १५० शब्दसम्मको टिप्पणी लेख्नुहोस् । (४)
१३. राजनीतिमा युवाहरूलाई उत्प्रेरित गर्न के गर्नुपर्ला ? १५० शब्दसम्ममा आफ्नो प्रतिक्रिया लेख्नुहोस् । (४)
१४. दिइएका प्रश्नको उत्तर दिनुहोस् : (४+४= ८)

(क) दिइएको कवितांश पढी सोधिएका प्रश्नको उत्तर दिनुहोस् :

नाका थुनी नेपाललाई कसले छेक्न सकेथ्यो र
हिमालको हिमनदी कसले रोक्न सकेथ्यो र
वीर पुर्खा ! तिम्रै रगत नेपालीका नसाभरि
उही गति उही गौरव चन्द्रसूर्य ध्वजासरि ।

प्रश्नहरू

अ) नेपालीहरूको वीरता कसरी गुन्जिएको छ ?

आ) चन्द्रसूर्य ध्वजामा कस्तो गौरव अङ्कित छ ?

(ख) दिइएको कथांश पढी सोधिएका प्रश्नको उत्तर दिनुहोस् :

खोलो अचेल फेरि गाउँतिर सोभिएको रहेछ । यो खोलाले पनि गाउँलाई धुरुकै रुवायो । हुन त रुवायो मात्रै भन्नु खोलाप्रति अन्याय ठहर्ला । यो खोलाले गाउँलाई पालेको पनि छ । हाम्रो विगतको लगभग आधा उमेर यही खोलाको डिल र बगरमा बितेको थियो । कहिले ओरहा खाने निहुँमा त कहिले गाईभैँसी चराउने निहुँमा । खोलामा बाढी आएको बेला हामी गाईको पुच्छर समाएर बाढी तर्ने गर्थ्यौँ अथवा यस्तो बेलामा हामी खोलाको किनारमा बसेर बाढीको आनन्द लुट्थ्यौँ । तर्न डराउने कोही मानिस आए भने हामी तीनचार जना एक अर्काको हात समाउँदै बाढीमा हेलिन्थ्यौँ र किनारमा पर्खिरहेका मानिसलाई तारिदिन्थ्यौँ ।

प्रश्नहरू

अ) खोलाले रुवायो भन्ने कुरा मात्र गर्दा कसरी अन्याय हुन्छ ?

आ) 'म' पात्रका खोलासँगका बालअनुभूति कस्ता छन् ?

१५. 'वीर पुर्खा' कवितामा विशाल नेपालको निर्माणमा हाम्रा वीर पुर्खाले दिएको योगदानलाई कसरी स्मरण गरिएको छ ? समीक्षा गर्नुहोस् । (८)

१६. दिइएका मध्ये कुनै एक शीर्षकमा २५० शब्दसम्ममा नघटाई निबन्ध लेख्नुहोस् । (८)

क) मेरो जीवनको लक्ष्य

ख) अतिरिक्त क्रियाकलाप र विद्यार्थी

ग) सामाजिक सञ्जालको प्रयोग

~ समाप्त ~